

عَلَامَةُ فِرَاحِی

سینار

سید جلال الدین عینی

موجودہ دو میں سینار کی روایت عام سی ہو گئی ہے۔ ان کی افادیت سے انکار نہیں کیا جاسکتا، لیکن بعض سینار اپنی خصوصیات کی بنا پر عرصہ تک یاد رکھے جانے کے قابل ہوتے ہیں۔ مولانا فراہی سینار اسی طرح کا ایک سینار تھا، جو ۸، ۹، ۱۰ اکتوبر ۱۹۹۱ء کو مولانا کی روحانی اور علمی یادگار مدرسہ الاصلاح سرانے میرا اعظم گڑھ میں منعقد ہوا۔ یہ پرانے انداز کے ایک مدرسہ میں جدید درس گاہوں اور یونیورسٹیوں کے معیار کا بہت شاندار سینار تھا۔ اس کے تمام اجلاس مدرسہ کی زیرِ تعمیر و سبج اور خوب صورت عمارت میں ہوئے۔ اس کے نظم و انتظام اور خوش سیٹنگ کو دیکھ کر بڑی مسرت ہوئی۔ اس میں مدرسہ الاصلاح سرانے میر کے ان فارغین کا بڑا ہاتھ تھا جو علی گڑھ مسلم یونیورسٹی سے وابستہ ہیں جن کے سرخیل بہار مخرم دوست ڈاکٹر اشتیاق احمد ظلی ہیں۔ موجودہ تعصب اور گروہ بندی کی فضا میں زیادہ تر سینار اپنے اپنے حلقوں کے ہو کر رد گئے ہیں، لیکن فراہی سینار میں خدا کا شکر ہے بغیر کسی ذہنی تحفظ کے ہر طبقہ کے اہل علم و دانش کو جمع کرنے کی کوشش کی گئی تھی۔ سینار کے لیے پچاس سے زیادہ مقالات لکھے گئے تھے۔ وقت کی کمی کے باعث زیادہ تر مقالات کی صرف تلخیص پیش کی جاسکی بعض مقالات کی تلخیص کے لیے بھی وقت نہیں نکالا جاسکا۔ ایک زمانہ تھا مولانا فراہی اور ان کا فکر ایک محدود حلقہ میں زیرِ بحث رہا کرتا تھا۔ اس سینار سے اندازہ ہوا کہ اس کا دائرہ وسیع ہو رہا ہے۔

سینار کا آغاز ڈاکٹر اشتیاق احمد ظلی کے خطبہ استقبالیہ سے ہوا۔ اس میں مولانا فراہی کی خدمات کا بڑے خوب صورت انداز میں تعارف تھا۔ عالم اسلام کی معروف و محترم شخصیت مولانا ابوالحسن علی ندوی مدظلہ نے اپنے اقتتاحی خطاب میں مولانا فراہی کی علمی خدمات کا

کھلے دل سے اعتراف کرتے ہوئے فرمایا کہ وہ اپنے دور طالب علمی ہی سے مولانا کی تصنیفات سے استفادہ کرتے رہے ہیں۔ مولانا فراہی کی زیادہ تر تصنیفات عربی زبان میں ہیں۔ مولانا نے اس بات پر افسوس کا اظہار کیا کہ عالم عرب میں مولانا فراہی کا جس طرح تعارف ہونا چاہیے نہیں ہو سکا۔ اس میں مولانا فراہی کے وابستگان ہی کا نہیں ہم سب کی کوتاہی کا دخل ہے۔ اس کے ساتھ مولانا نے ایک اہم حقیقت کی طرف توجہ دلائی کہ قرآن مجید کو سمجھنے کے لیے کسی بھی فرد پر خواہ وہ کتنا ہی عظیم کیوں نہ ہو کلی اعتماد اور انحصار نہیں کرنا چاہیے۔ قرآن کا مطالعہ براہ راست ہونا چاہیے۔ کسی دوسرے کی نظر سے قرآن کا مطالعہ ایک حجاب ہے۔ یہ حجاب جب تک نہ اٹھے قرآن کے اسرار و رموز منکشف نہیں ہو سکتے۔ میرے خیال میں یہ اتنی بڑی حقیقت ہے جسے نگاہوں سے کبھی اوجھل نہیں ہونا چاہیے۔

سینار میں مولانا فراہی کی شخصیت کے گونا گوں پہلو زیر بحث آئے۔ ان میں مولانا کی سوانح، ان کی علمی عظمت، ان کا منہج تفسیر، مختلف مسائل پر ان کے نظریات، لغت بلاغت، ادب اور شاعری میں ان کا مقام سب کچھ شامل تھا۔

سینار جب کسی بڑی شخصیت پر ہوتا ہے تو بالعموم اس کی خوبیوں کو نمایاں کیا جاتا اور خامیوں کے ذکر سے احتراز کیا جاتا ہے۔ یوں کہنا چاہیے کہ ایک طرح کی مدح سرائی ہوتی ہے۔ اس سینار کی ایک خصوصیت یہ بھی تھی کہ اس میں مولانا فراہی کی تعریف و توصیف ہی نہیں تھی بلکہ ان کے بعض خیالات اور رایوں پر تنقید بھی تھی۔ لیکن ہر بات بڑے سلیقے سے کہی گئی اور پوری سنجیدگی اور فراخ دلی کے ساتھ سنی گئی۔

ہر سشن کی صدارت کسی نہ کسی صاحب علم نے کی۔ ایک سشن کی صدارت کی ذمہ داری مجھ طالب علم پر ڈالی گئی۔ موضوع تھا مولانا فراہی اور حدیث۔ یہ نسبتاً زیادہ اختلافی موضوع تھا۔ اس میں جو مقالات پڑھے گئے وہ دو طرح کے تھے۔ ایک تو دو مقالات تھے جن میں بتایا گیا تھا کہ مولانا نے بعض اہم مسائل میں صریح احادیث کو نظر انداز کیا ہے اور دوسرے وہ مقالات تھے جن میں احادیث کے بارے میں مولانا کے نقطہ نظر کی حمایت کی گئی تھی۔ بحث کے دوران امت کا تعامل، اخبارات و اتزہ، اخبار احاد، بخاری اور دیگر کتب حدیث کی حیثیت جیسے مسئلہ بھی چھڑ گئے۔

صدارتی تقریر میں نے دو چار باتوں کو ابھارنے کی کوشش کی۔

ایک یہ کہ اس میں شک نہیں مولانا نے بعض احادیث پر تنقید کی ہے۔ اس کی بنیاد پر کچھ لوگ مولانا کو منکرین سنت یا منکرین حدیث کی صف میں کھڑا کر دیتے ہیں۔ یہ بڑی زیادتی ہے۔ اس طرح کی تنقیدیں ہمیں محدثین کے یہاں بھی ملتی ہیں۔ مولانا سنت کو شریعت کی بنیاد مانتے ہیں اور قرآن کی تفسیر میں وقت ضرورت اس سے استدلال بھی کرتے ہیں۔ مولانا نے جن روایات پر تنقید کی ہے ہر شخص کو حق ہے کہ اگر وہ اس تنقید کو غلط سمجھے تو اسے تسلیم نہ کرے اور قرآن و حدیث کا صحیح موقع و محل متعین کرے۔ میں بھی مولانا کی بعض تنقیدوں سے اتفاق نہیں کرتا۔

۲۔ دوسری بات میں نے یہ عرض کی کہ مولانا منکر حدیث ہوتے یا ان کے اندر حدیث کی تخفیف کا دھماکا ہوتا تو ان کے تلامذہ اور وابستگان میں اس کے اثرات ضرور دیکھے جاتے۔ میرا تعلق ایک طویل عرصہ سے ایسے افراد سے رہا ہے جو فکر فراہی کے ترجمان کہے جاسکتے ہیں۔ مولانا فراہی کے تلامذہ میں سب سے نمایاں نام مولانا اختر احسن اصلاحیؒ کا ہے۔ مجھے ان کی خدمت میں دو چار بار حاضری اور استفادہ کا موقع ملا ہے۔ حدیث پر گفتگو میں میں نے مرحوم کو بہت ہی محتاط پایا۔ استاذ محترم مولانا جلیل احسن ندوی مرحوم فکر فراہی کے خاص ترجمان تھے۔ ان سے میں نے قرآن شریف کا معتد بہ حصہ سبفا سبفا پڑھا ہے۔ قرآن مجید کے مشکل مقامات پر تفصیلی گفتگو بھی ہوتی رہی ہے۔ برسہا برس کی طویل صحبت میں کبھی یہ محسوس نہیں ہوا کہ وہ حدیث کو اہمیت نہیں دیتے یا اس کی تخفیف کرتے ہیں۔ انہوں نے حدیث کے جو مجموعے مرتب کیے ہیں (زاد راہ، راہ عمل اور فیض نجات) ان سے حدیث سے ان کے تعلق خاص کا اظہار ہوتا ہے اور یہ کہ وہ اُسے ہدایت کا بہترین ذریعہ تصور کرتے ہیں۔ محترم مولانا امین احسن اصلاحی کے دروس حدیث بھی اسی ذیل میں آتے ہیں۔ مولانا فراہیؒ سے نسبت رکھنے والے بزرگوں میں مجھے سب سے زیادہ محذومی مولانا صدر الدین اصلاحی سے استفادہ کا موقع ملا ہے۔ تین دہائیوں پر پھیلی ہوئی قربت و رفاقت میں میں نے دیکھا کہ وہ ہر مسئلہ میں علما، محققین کی طرح کتاب و سنت کو ہمیشہ پیش نظر رکھتے ہیں۔ انہوں نے اپنی گراں قدر تصنیفات میں دین کی تفہیم و تشریح کے لیے جس طرح احادیث کے ذخیرہ سے استفادہ کیا ہے وہ خود اس بات کی دلیل ہے کہ وہ حدیث کو وہی اہمیت دیتے ہیں جس کی وہ مستحق ہے۔ یہ تفصیل میں نے اس لیے پیش کی کہ مولانا فراہی

نے حدیث کی اہمیت گھٹانی ہوتی تو اس کے اثرات سے ان کا حلقہ آزاد نہ ہوتا۔ اس کے بعد میں نے تو اس سنت، اخبار احاد کا ان سے تعلق، خلفائے راشدین کے نظام شریعت و سیاست اور بخاری وغیرہ کی حیثیت کے بارے میں بعض اشارات کیے۔

سینار کے دوران ۹ اکتوبر کو بعد نماز مغرب مدرسہ الاصلاح کی مسجد میں بستی کے عام لوگوں کے لیے ایک جلسہ عام بھی رکھا گیا تھا۔ اس میں مولانا نظام الدین اصلاحی اور مولانا محمد طاہر مدنی کے ساتھ راقم الحروف نے بھی اظہار خیال کیا۔ میں نے عرض کیا اللہ تعالیٰ کی کتاب قرآن مجید نے دنیا میں جو انقلاب برپا کیا وہ ہر پہلو سے بے نظیر تھا۔ یہ انقلاب ہمہ جہتی تھا۔ اس نے عقیدہ و فکر، سیرت و اخلاق، تہذیب و معاشرت اور حکومت و سیاست کو تیار کر دیا۔ فرد کو پاکیزہ زندگی عطا کی اور سماج کو عدل و انصاف سے بھر دیا۔ خدا سے انسان کا رشتہ جوڑا اور اس کے اندر آخرت کی جواب دہی کا احساس پیدا کیا۔

یہ ایسا انقلاب تھا کہ دنیا کے کسی انقلاب سے اس کی مثال بھی نہیں دی جاسکتی۔ آج بھی یہ انقلاب آسکتا ہے۔ اس لیے کہ جس کتاب کے ذریعہ یہ انقلاب آیا تھا، خدا کا کرم ہے کہ وہ جوں کی توں ایک لفظ کی مینشی کے بغیر محفوظ ہے۔ جب کہ دوسری آسمانی کتابیں یا تو ناپید ہو گئیں یا ان میں اس قدر تحریف ہو گئی کہ اصل کا پہچانا بھی مشکل ہے۔ اسی طرح جس رسول (صلی اللہ علیہ وسلم) کے ذریعہ یہ انقلاب آیا اس کی زندگی اور سنت کا رکارڈ پوری طرح محفوظ ہے۔ جب کہ کسی نبی اور پیغمبر کی زندگی کی تفصیلات سے واقفیت کا ہمارے پاس کوئی ذریعہ نہیں ہے۔ ضرورت اس بات کی ہے کہ ہم کتاب و سنت کو تقام لیں اور فرد اور سماج کی تعمیر کا عزم لے کر اٹھیں۔

گزشتہ ۲۸ سالے سے دہلی سے شائع ہونے والا مسلع مسلع اور اسلحہ کا انگریز کے ترجمہ ہونے

ایڈیٹنگ ویکی یوم جمہوریہ ۲۶ جنوری ۶۲ کے موقع پر

(MUSLIMS IN INDIA)

کے موضوع پر ایک خاص نمبر شائع کر دیا ہے
تقریباً ۱۰۰۰۰ کاپیاں تیار ہوئی ہیں اور ان کے مندرجہ
احصاء معصوموں کو بڑھانے اور عقائد میں

ہندوستانی مسلمان

یہ خصوصی شمارہ انشاء اللہ ایک دستاویزی حیثیت کا حامل ہوگا
یہ خاص نمبر آپ کے نام اور آپ کی مصنوعات کو ملک کے گوشے گوشے سمیت دنیا کے ۵۰ ملکوں میں متعارف کرانے کا۔ ریلوے میں شمار
دینے کا آج فیصلہ فرمائیے۔ نرخ اشتہار: پورا صفحہ ۱۰۰۰ نصف ۲۰۰۰ چوتھائی ۱۰۰۰

Radiance Viewsweekly
24-B Baradari, Ballabram
DELHI 110006 Phone 2911841

RS.150 ش. ۱۵۰ روپے ٹیکس کے ساتھ پوری پرائیز کرین میں نمونہ دستاویز حاصل کیجئے۔